

ပြည်ထောင်စုသမ္မတမြန်မာနိုင်ငံတော်
ပြည်ထောင်စုတရားလွှတ်တော်ချုပ်
(တရားလွှတ်တော်ရှေ့နေများကောင်စီ ရွေးကောက်တင်မြှောက်ခြင်းဆိုင်ရာနည်းဥပဒေများ)
အမိန့်ကြော်ငြာစာအမှတ် (၇၈၆/၂၀၁၉)
၁၃၈၁ ခုနှစ်၊ တော်သလင်းလဆန်း ၅ ရက်
(၂၀၁၉ ခုနှစ်၊ စက်တင်ဘာလ ၃ ရက်)
[ပြင်ဆင် : 06.04.2020]

ပြည်ထောင်စုတရားလွှတ်တော်ချုပ်သည် တရားလွှတ်တော်ရှေ့နေများကောင်စီအက်ဥပဒေပုဒ်မ ၅ အရ အပ်နှံထားသည့် လုပ်ပိုင်ခွင့်ကိုကျင့်သုံး၍ အောက်ပါနည်းဥပဒေများကို ထုတ်ပြန်လိုက်သည်။

အခန်း (၁)

အမည်နှင့် အဓိပ္ပာယ်ဖော်ပြချက်

- ၁။ ဤနည်းဥပဒေများကို တရားလွှတ်တော်ရှေ့နေများကောင်စီ ရွေးကောက်တင်မြှောက်ခြင်းဆိုင်ရာ နည်းဥပဒေများ ဟု ခေါ်တွင်စေရမည်။
- ၂။ အခြားနည်းဆန့်ကျင်ကွဲလွဲမှုမရှိခဲ့လျှင် ဤနည်းဥပဒေများတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည်-
- (က) အက်ဥပဒေ ဆိုသည်မှာ တရားလွှတ်တော်ရှေ့နေများကောင်စီအက်ဥပဒေကို ဆိုသည်။
- (ခ) အမြဲတမ်းအတွင်းဝန် ဆိုသည်မှာ ပြည်ထောင်စုတရားလွှတ်တော်ချုပ်၊ ပြည်ထောင်စုတရားသူကြီးချုပ် ရုံး၊ အမြဲတမ်းအတွင်းဝန်ကို ဆိုသည်။
- (ဂ) ကောင်စီ ဆိုသည်မှာ တရားလွှတ်တော်ရှေ့နေများကောင်စီအက်ဥပဒေအရ ဖွဲ့စည်းသည့် တရားလွှတ်တော်ရှေ့နေများကောင်စီကိုဆိုသည်။
- (ဃ) ဥက္ကဋ္ဌ ဆိုသည်မှာ အက်ဥပဒေပုဒ်မ ၄၊ ပုဒ်မခွဲ(က)အရ တရားလွှတ်တော်ရှေ့နေများကောင်စီ၏ ဥက္ကဋ္ဌကို ဆိုသည်။ ဤနည်းဥပဒေများအရ ကောင်စီဝင်များ ရွေးကောက်တင်မြှောက်ရန် ရွေးကောက်ပွဲများ ကျင်းပခြင်းနှင့် ပထမအကြိမ်အစည်းအဝေးကျင်းပခြင်းတို့အတွက် လက်ရှိကောင်စီ၏ဥက္ကဋ္ဌကို ဆိုသည်။
- (င) အတွင်းရေးမှူး ဆိုသည်မှာ အက်ဥပဒေပုဒ်မ ၄၊ ပုဒ်မခွဲ(စ)အရ တရားလွှတ်တော်ရှေ့နေများကောင်စီ၏ အတွင်းရေးမှူးတာဝန်များကိုဆောင်ရွက်ရန် ရွေးကောက်တင်မြှောက်ထားသော အတွင်းရေးမှူးကိုဆိုသည်။ ထို့ပြင် နည်းဥပဒေ ၁၀ အရ ခန့်ထားသူလည်းပါဝင်သည်။ ဤနည်းဥပဒေများအရ ကောင်စီဝင်များ ရွေးကောက်တင်မြှောက်ရန် ရွေးကောက်ပွဲများကျင်းပခြင်းနှင့်

ပထမအကြိမ်အစည်းအဝေးကျင်းပခြင်း တို့အတွက် လက်ရှိကောင်စီ၏ အတွင်းရေးမှူးကို ဆိုသည်။

(စ) ဆန္ဒမဲပေးပိုင်ခွင့်ရှိသူ ဆိုသည်မှာ တရားလွှတ်တော်ရှေ့နေများကောင်စီအက်ဥပဒေအရ တရားလွှတ်တော်ရှေ့နေအဖြစ် လိုက်ပါဆောင်ရွက်ခွင့်ရှိပြီး ရွေးကောက်ပွဲ၌ ဆန္ဒမဲပေးပိုင်ခွင့်ရှိသူကို ဆိုသည်။

(ဆ) အကြောင်းအားလျော်စွာ ပေါ်ပေါက်လာသည့် လစ်လပ်နေရာ ဆိုသည်မှာ ကောင်စီဝင်တစ်ဦးသေဆုံး ခြင်း၊ နုတ်ထွက်ခြင်း သို့မဟုတ် အနားယူခြင်းကြောင့်သော်လည်းကောင်း၊ တရားလွှတ်တော်ရှေ့နေများ စာရင်းမှ အမည်ပယ်ဖျက်ခံရခြင်းကြောင့်သော်လည်းကောင်း၊ နည်းဥပဒေ ၂၇ အရသော်လည်းကောင်း ပေါ်ပေါက် သည့်လစ်လပ်နေရာကို ဆိုသည်။

အခန်း (၂)

ရွေးကောက်ပွဲကျင်းပခြင်းနှင့် လစ်လပ်နေရာဖြည့်တင်းခြင်း

၃။ ရွေးကောက်ပွဲများကျင်းပခြင်းကို ဥက္ကဋ္ဌသည် ပြည်ထောင်စုတရားသူကြီးချုပ်၏ အတည်ပြုချက်ဖြင့် သတ်မှတ်ထားသည့်နေ့ရက်၊ အချိန်နှင့် နေရာအတွင်း ပြုလုပ်ရမည်။ သို့ရာတွင် ရွေးကောက်တင်မြှောက် ထားသည့်ကောင်စီဝင်များ သက်တမ်းမကုန်ဆုံးမီ တစ်လထက်နောက်မကျစေဘဲ ဆောင်ရွက်ရမည်။

၄။ (က) အတွင်းရေးမှူးသည် ရွေးကောက်ပွဲကျင်းပပြုလုပ်မည့် နေ့ရက်၊ နေရာနှင့် အချိန်တို့ကို ရွေးကောက်ပွဲကျင်းပပြုလုပ်မည့် နေ့ရက်မတိုင်မီ ၄၅ ရက်ထက် နောက်မကျစေဘဲ နိုင်ငံပိုင်သတင်းစာ များနှင့် မြန်မာနိုင်ငံပြန်တမ်း၌ ထည့်သွင်းကြေညာရမည်။

(ခ) အတွင်းရေးမှူးသည် နည်းဥပဒေခွဲ (က) အရ ကြေညာချက်ကို ကောင်စီရုံးခန်းတွင် စွဲကပ်၍ လည်းကောင်း၊ အများသိရှိစေရန် သင့်လျော်သည့်နည်းလမ်းဖြင့်လည်းကောင်း ကြေညာရမည်။ ထို့ပြင် ပြည်ထောင်စုတရားလွှတ်တော်ချုပ်နှင့် တရားလွှတ်တော်များ၏ ကြော်ငြာသင်ပုန်းတွင် စွဲကပ်နိုင်ရန် အမြဲတမ်းအတွင်းဝန်ထံသို့ ပေးပို့ရမည်။

၅။ အောက်ပါအရည်အချင်းများနှင့် ပြည့်စုံသူသည် တရားလွှတ်တော်ရှေ့နေများကောင်စီဝင်အဖြစ် ရွေးကောက်တင်မြှောက်ခံပိုင်ခွင့်ရှိသည်-

(က) နိုင်ငံသားဖြစ်သူ၊

(ခ) အက်ဥပဒေပုဒ်မ ၄၊ ပုဒ်မခွဲ(င)အရ တရားလွှတ်တော်ရှေ့နေ လုပ်သက်အနည်းဆုံး ၁၅ နှစ်ရှိသူ၊

(ဂ) အက်ဥပဒေပုဒ်မ ၁၀၊ ပုဒ်မခွဲ (၁) အရ အမှုလိုက်ပါဆောင်ရွက်ခြင်းမှ ဆိုင်းငံ့ထားခြင်းခံနေရဆဲ မဟုတ်သူ သို့မဟုတ် တရားလွှတ်တော်ရှေ့နေများစာရင်းမှ ပယ်ဖျက်ခံရခြင်း မဟုတ်သူ၊

(ဃ) အက်ဥပဒေပုဒ်မ ၁၀၊ ပုဒ်မခွဲ (၁) အရ ပြင်းထန်စွာ သတိပေးခြင်း ပြစ်ဒဏ်ကို ရွေးကောက်ပွဲ ကျင်းပမည့်ရက်မတိုင်မီ တစ်နှစ်အတွင်း ချမှတ်ခံရခြင်းမရှိသူ။

၆။ (က) ကောင်စီသည် တိုင်းဒေသကြီးနှင့် ပြည်နယ်များတွင် မဲဆန္ဒနယ်များကို လိုအပ်သလို သတ်မှတ်ရမည်။

(ခ) နည်းဥပဒေ ၅ တွင် ဖော်ပြထားသည့် ရွေးကောက်တင်မြှောက်ခံပိုင်ခွင့်အရည်အချင်းနှင့် ပြည့်စုံသူသည် အဆိုပြုလွှာကို စာဖြင့်ရေးသားလက်မှတ်ရေးထိုးလျက် အခြားရွေးကောက်တင်မြှောက်ခံမည့်သူကို ထောက်ခံထားခြင်းမရှိသေးသော ဆန္ဒမဲပေးပိုင်ခွင့်ရှိသည့် တရားလွှတ်တော်ရှေ့နေ လုပ်သက်အနည်းဆုံး ငါးနှစ်ရှိ တရားလွှတ်တော်ရှေ့နေငါးဦး၏ ထောက်ခံချက်နှင့်အတူ ရွေးကောက်ပွဲကျင်းပမည့်ရက်မတိုင်မီ ၄၅ ရက်ထက်မစော ၃၀ ရက်ထက် နောက်မကျစေဘဲ အတွင်းရေးမှူးထံသို့ လိပ်စာတပ်၍ ပေးပို့ရမည်။

၇။ ရွေးကောက်တင်မြှောက်ခံလိုကြောင်း အဆိုပြုချက်တစ်ရပ်အား အတည်ပြုရေးကိစ္စတွင် အတွင်းရေးမှူး အနေဖြင့် သံသယရှိပါက ဥက္ကဋ္ဌထံ တင်ပြရမည်။ အတွင်းရေးမှူးသည် ဥက္ကဋ္ဌက ရွေးချယ်တာဝန်ပေးအပ် သည့်ကောင်စီဝင်သုံးဦးပါဝင်သည့် အဖွဲ့ထံသို့တင်ပြ၍ အဆုံးအဖြတ်ခံယူရမည်။ နည်းဥပဒေ ၁၇၊ ၁၈၊ ၂၀ နှင့် ၂၁ တို့၏ ပြဋ္ဌာန်းချက်များကို အထောက်အထားပြု၍ အဆိုပါအဖွဲ့၏ ဆုံးဖြတ်ချက်မှာ အပြီးသတ် ဖြစ်သည်။

၈။ နည်းဥပဒေ ၇ အရ တာဝန်ပေးအပ်ထားသည့်အဖွဲ့က ရွေးကောက်တင်မြှောက်ခံလိုကြောင်း အဆိုပြုချက်အား တရားမဝင်ဟု ဆုံးဖြတ်လျှင် အတွင်းရေးမှူးသည် ယင်းအချက်ကို ရွေးကောက်တင်မြှောက်ခံမည့် သူထံသို့ အသိပေးရမည်။ ရွေးကောက်တင်မြှောက်ခံမည့်သူသည် အခြားအဆိုပြုချက်တစ်ရပ်တင်သွင်း လိုပါက နည်းဥပဒေ ၆ ၌ ပြဋ္ဌာန်းထားသည့် အချိန်ကာလအတွင်း တင်သွင်းရမည်။ သို့ရာတွင် ရွေးကောက် တင်မြှောက်ခံမည့်သူ၏ ပေါ့ဆမှုကြောင့် ယင်းအချက်ကို မသိခဲ့လျှင် ၎င်းသည် နည်းဥပဒေ ၆ ၌ ပြဋ္ဌာန်းထား သည့်အချိန်ကာလကုန်ဆုံးပြီးနောက် အဆိုပြုချက်တင်သွင်းပိုင်ခွင့် မရှိစေရ။

၉။ ရွေးကောက်ပွဲကျင်းပပြုလုပ်ရန် သတ်မှတ်ထားသည့်နေ့ရက်မတိုင်မီ အနည်းဆုံး ၁၅ ရက်ကြိုတင်၍ အတွင်းရေးမှူးသည် ရွေးကောက်တင်မြှောက်ခံလိုကြောင်း အဆိုပြုလွှာတင်ထားသူများ၏ အမည်စာရင်းကို ကောင်စီရုံးခန်းနှင့် အများသိရှိစေရန် သင့်လျော်သည့်နည်းလမ်းဖြင့် ကြေညာရမည်။ ထို့ပြင် ပြည်ထောင်စု တရားလွှတ်တော်ချုပ်နှင့် တရားလွှတ်တော်များ၏ ကြော်ငြာသင်ပုန်းတွင်စွဲကပ်နိုင်ရန် အဆိုပါအမည် စာရင်းကို အမြဲတမ်းအတွင်းဝန်ထံသို့ ပေးပို့ရမည်။

၁၀။ ဤနည်းဥပဒေပြဋ္ဌာန်းချက်များအရ ပြုလုပ်သည့် ရွေးကောက်ပွဲများနှင့် ဆက်စပ်ကိစ္စများအားလုံးကို အတွင်းရေးမှူးက ပြုလုပ်ရမည်။ မဲဆန္ဒနယ်အလိုက် ရွေးကောက်ပွဲများတွင် ဆောင်ရွက်ရန်အတွက် လိုအပ်သူ များကို ဥက္ကဋ္ဌက ခန့်အပ်ရမည်။

၁၁။ မဲဆန္ဒနယ်အလိုက် ရွေးကောက်ပွဲပြုလုပ်ရန် သတ်မှတ်ထားသည့် နေ့ရက်၊ အချိန်နှင့် နေရာတွင် ရွေးကောက်တင်မြှောက်ခံမည့်သူအားလုံး၏ အမည်များကို ဖော်ပြထားသည့် အတွင်းရေးမှူးလက်မှတ် ရေးထိုးထားသော ဆန္ဒမဲလက်မှတ်နှင့် ရွေးကောက်တင်မြှောက်ခံမည့်သူများစာရင်းကို ဆန္ဒမဲပေးပိုင်ခွင့် ရှိသော ဆန္ဒမဲပေးမည့်သူ တစ်ဦးချင်းစီအား နည်းဥပဒေ ၁၀ အရ ခန့်ထားသူက

ပေးအပ်ရမည်။ ဆန္ဒမဲ ပေးမည့်သူသည် ရရှိသည့် ဆန္ဒမဲလက်မှတ်ပျက်စီးနေလျှင် နည်းဥပဒေ ၁၀ အရ ခန့်ထားသူထံ တင်ပြ၍ အသစ်ရယူနိုင်သည်။ ပျက်စီးသွားသည့် ဆန္ဒမဲလက်မှတ်အားဖျက်သိမ်းရန် နည်းဥပဒေ ၁၀ အရ ခန့်ထား သူထံ ပြန်လည်အပ်နှံရမည်။

၁၂။ (က) ဆန္ဒမဲပေးသူတစ်ဦးသည် ဆန္ဒမဲလက်မှတ်တွင် မိမိမဲပေးလိုသည့် ရွေးကောက်တင်မြှောက်ခံမည့် တရားလွှတ်တော်ရှေ့နေ ၁၁ ဦး၏ အမည်နံဘေး၌ အမှတ် (✓) အမှတ်အသားများ ရေးမှတ်၍ မဲပေးရမည်။ ဆန္ဒမဲတစ်ကြိမ်ထက်ပို၍မဲပေးရ။ ဆန္ဒမဲလက်မှတ်ပေါ်တွင် လက်မှတ်မထိုးရ။

(ခ) ကောင်စီက အတည်ပြုထားသော အမှတ်အသားမပါသည့် ဆန္ဒမဲလက်မှတ်၊

ရွေးကောက်တင်မြှောက် ခံမည့် တရားလွှတ်တော်ရှေ့နေ ၁၁ ဦးထက်ပို၍ ဆန္ဒပြုထားသည့်ဆန္ဒမဲလက်မှတ်၊ မည်သူ့ကိုမျှဆန္ဒပြု ထားခြင်းမရှိသည့် ဆန္ဒမဲလက်မှတ်၊ ဆန္ဒပြုထားခြင်းမှာ မသေချာမထင်ရှားသော ဆန္ဒမဲလက်မှတ်၊ ဆန္ဒမဲပေးသူကို သိရှိနိုင်အောင် အမှတ်အသားပြုထားသည့် ဆန္ဒမဲလက်မှတ်၊ ပျက်စီးနေသည့် သို့မဟုတ် ပြောင်းလဲထားသည့် သို့မဟုတ် ဆုတ်ဖြုတ်ထားသည့် ဆန္ဒမဲလက်မှတ်များကို ပျက်စီးသွားသည့်ဆန္ဒမဲ လက်မှတ်အဖြစ် မှတ်ယူရမည်။ ပျက်စီးသွားသည်ဟု မှတ်ယူသော ဆန္ဒမဲလက်မှတ်များကို ထည့်သွင်း ရေတွက်ခြင်းမပြုရ။

(ဂ) ဆန္ဒမဲလက်မှတ်တစ်ခုသည် ထည့်သွင်းရေတွက်ခြင်းမပြုနိုင်လောက်အောင် ပျက်စီးခြင်း ရှိ မရှိ ဆိုသည့်ကိစ္စနှင့်စပ်လျဉ်း၍ နည်းဥပဒေ ၇ အရ တာဝန်ပေးအပ်ထားသည့်အဖွဲ့၏ ဆုံးဖြတ်ချက်သည် အပြီးသတ်ဖြစ်သည်။

၁၃။ ဆန္ဒမဲပေးပြီးသောအခါ နည်းဥပဒေ ၁၀ အရ ဥက္ကဋ္ဌက ခန့်ထားသူရှေ့၌ ဆန္ဒမဲများကို ရေတွက်၍ ဆန္ဒမဲလက်မှတ်များကို မဲပုံးတစ်ခု၌ထည့်ပြီး ချိပ်တံဆိပ်ခတ်နိုင်ရမည်။ ထို့နောက် နည်းဥပဒေ ၁၀ အရ ဥက္ကဋ္ဌက ခန့်ထားသူသည် ထုတ်ပေးသည့်ဆန္ဒမဲလက်မှတ်နှင့် မဲပုံးအတွင်းမှ ရရှိသည့် ဆန္ဒမဲလက်မှတ် အရေအတွက်ကိုက်ညီမှု ရှိ မရှိ စစ်ဆေး၍ တွေ့ရှိချက်ကို မှတ်တမ်းတင်ရမည်။

၁၄။ (က) ဆန္ဒမဲပေးခြင်းပြီးဆုံးသောအခါ ဆန္ဒမဲလက်မှတ်များကို ရေတွက်ရာတွင် နည်းဥပဒေ ၁၀ အရ ဥက္ကဋ္ဌက ခန့်ထားသူသည် ဆန္ဒမဲလက်မှတ်တစ်စောင်ချင်းကို စိစစ်၍ နည်းဥပဒေ ၁၂ နှင့်ညီညွတ်ခြင်း မရှိသည့် ဆန္ဒမဲလက်မှတ်များကို ပယ်မဲအဖြစ် သတ်မှတ်ရမည်။ ရွေးကောက်တင်မြှောက်ခံရသူ တစ်ဦးချင်း ရရှိသော ဆန္ဒမဲအရေအတွက်ကို စာရင်းပြုစု၍ ထိန်းသိမ်းထားရမည်။ အဆိုပါစာရင်းတစ်စုံကို အတွင်းရေးမှူးထံ ပေးပို့ရမည်။

(ခ) အတွင်းရေးမှူးသည် မဲဆန္ဒနယ်အလိုက် ရွေးကောက်တင်မြှောက်ခံရသူ တစ်ဦးချင်းရရှိသော ဆန္ဒမဲ အရေအတွက်ကို စာရင်းပြုစု၍ ထိန်းသိမ်းထားရမည်။ အဆိုပါစာရင်းတစ်စုံကို မှတ်တမ်းအဖြစ် ထိန်းသိမ်း ထားရန် အမြဲတမ်းအတွင်းဝန်ထံ ပေးပို့ရမည်။

၁၅။ (က) ဦးစွာ ပထမရွေးကောက်ခံရသူများအဖြစ် ကြေညာရမည့်သူများမှာ နည်းဥပဒေ ၁၄ အရ တစ်ဦးချင်းရရှိသော မဲအရေအတွက်အများဆုံးထဲမှ တစ်ဦးချင်းအလိုက် တစ်ဦးပြီးတစ်ဦးရွေးချယ်သူများ ဖြစ်ရမည်။

(ခ) ရရှိသောဆန္ဒမဲများ တူညီနေသည့်ကိစ္စတွင် နည်းဥပဒေ ၇ အရ တာဝန်ပေးအပ်ထားသည့် အဖွဲ့၏ရှေ့၌ အတွင်းရေးမှူးသည် မဲစနစ်ဖြင့် ဆောင်ရွက်၍ အဆုံးအဖြတ်ပေးရမည်။

၁၆။ ကောင်စီဝင်အဖြစ် ဦးစွာပထမရွေးချယ်ခြင်းခံရသူ ၁၁ ဦး၏ စာရင်းကို အတွင်းရေးမှူးကပြုစု၍ လက်မှတ်ရေးထိုးပြီး နည်းဥပဒေ ၇ အရ တာဝန်ပေးအပ်ထားသည့် အဖွဲ့ထံ တင်ပြရမည်။ ယင်းအဖွဲ့က အတည်ပြုလက်မှတ်ရေးထိုး၍ အတွင်းရေးမှူးက မှတ်တမ်းအဖြစ်ထားရှိပြီး အမြဲတမ်းအတွင်းဝန်ထံ မှတ်တမ်းတစ်စုံပေးပို့ရမည်။ အတွင်းရေးမှူးက အဆိုပါစာရင်းမိတ္တူများကို နိုင်ငံပိုင်သတင်းစာ၌ လည်းကောင်း၊ မြန်မာနိုင်ငံပြန်တမ်း၌လည်းကောင်း ထုတ်ပြန်ကြေညာပြီး ယင်းကြေညာချက်ကို ပြည်ထောင်စုတရားလွှတ်တော်ချုပ်နှင့် တရားလွှတ်တော်များ၏ ကြော်ငြာသင်ပုန်းများ၊ ကောင်စီရုံးခန်းနှင့် အများသိရှိစေရန် သင့်လျော်သည့် နေရာများတွင် ထုတ်ပြန်ကြေညာနိုင်ရန် ပေးပို့ရမည်။

အခန်း (၃)

ရွေးကောက်တင်မြှောက်ခြင်းဆိုင်ရာ အငြင်းပွားမှုများကို ဆုံးဖြတ်ဆောင်ရွက်ခြင်း

၁၇။ ကောင်စီဝင်အဖြစ် ရွေးကောက်တင်မြှောက်သည့် ရွေးကောက်ပွဲ၏ တရားဝင်မှု ရှိ မရှိ ဆိုသောကိစ္စနှင့် စပ်လျဉ်း၍ အခြားသော ရွေးကောက်တင်မြှောက်ခံသူ တစ်ဦးဦး သို့မဟုတ် ကောင်စီဝင်တစ်ဦးဦးက ကန့်ကွက်လိုပါက စာဖြင့်လက်မှတ်ရေးထိုး၍ အတွင်းရေးမှူးထံပေးပို့ရမည်။ ယင်းစာ၌ ရွေးကောက်ပွဲနှင့် စပ်လျဉ်း၍ ကန့်ကွက်ခြင်းအကြောင်းပြချက်ဖော်ပြလျက် အတွင်းရေးမှူးထံသို့ နည်းဥပဒေ ၁၆ အရ ရွေးကောက်တင်မြှောက်ခံရသူများစာရင်းကို ထုတ်ပြန်ကြေညာသည့်နေ့ရက်မှ ခုနစ်ရက်အတွင်း ပေးပို့ရ မည်။ အတွင်းရေးမှူးသည် လက်ခံရရှိသောစာများကို နည်းဥပဒေ ၂၀ အရ ဖွဲ့စည်းထားသော ကော်မတီ ထံသို့ တင်ပြရမည်။

ယင်းသို့ ထုတ်ပြန်ကြေညာသည့်နေ့ရက်မှ ခုနစ်ရက်ကျော်လွန်ပြီးနောက် ကန့်ကွက် ပိုင်ခွင့်မရှိစေရ။

၁၈။ ရွေးကောက်တင်မြှောက်ခံရသူများစာရင်းကို ထုတ်ပြန်ကြေညာပြီးနောက် ရက်ပေါင်း ၃၀ အတွင်း မည်သည့်အချိန်၌မဆို နည်းဥပဒေ ၇ အရ တာဝန်ပေးအပ်ထားသည့်အဖွဲ့သည် ရွေးကောက်တင်မြှောက် ခံရသူတစ်ဦးနှင့်ပတ်သက်၍ တရားဝင်မှု ရှိ မရှိ ဆိုသည့်အချက်ကို နည်းဥပဒေ ၂၀ အရ ခန့်ထားသည့် ကော်မတီထံသို့ စာဖြင့်ရေးသားတင်ပြနိုင်သည်။

၁၉။ အဆိုပါ ရွေးကောက်တင်မြှောက်ခံရသူများစာရင်းကို ထုတ်ပြန်ကြေညာပြီးနောက် ရက်ပေါင်း ၄၀ ကုန်ဆုံးချိန်၌ ရွေးကောက်ပွဲပြီးစီးသည်ဟု မှတ်ယူရမည်။ ဆန္ဒမဲလက်မှတ်များကို ဖျက်ဆီးပစ်ရမည်။ သို့ရာတွင် ရွေးကောက်ပွဲတရားဝင်မှု ရှိ မရှိဆိုသည့် ကန့်ကွက်ချက်နှင့်စပ်လျဉ်းသည့် နည်းဥပဒေ ၁၇ သို့မဟုတ် နည်းဥပဒေ ၁၈ ပါကိစ္စအတွက် ဆန္ဒမဲလက်မှတ်များ၊ ရွေးကောက်ပွဲနှင့်သက်ဆိုင်သော စာရွက် စာတမ်းများကို ထိန်းသိမ်းထားပြီး နည်းဥပဒေ ၂၀ အရ ခန့်ထားသည့် ကော်မတီ၏ ညွှန်ကြားချက်နှင့်အညီ ဆောင်ရွက်ရမည်။

၂၀။ နည်းဥပဒေ ၁၇ သို့မဟုတ် နည်းဥပဒေ ၁၈ အရ ပေါ်ပေါက်လာသည့်ကိစ္စများကို ဥက္ကဋ္ဌက ဦးဆောင်၍ ကောင်စီဝင် နှစ်ဦးပါဝင်သည့် ကော်မတီက ဆုံးဖြတ်ရမည်။ ထိုကော်မတီသည်

သင့်သည်ဟု ထင်မြင်သည့် အတိုင်း စုံစမ်းစစ်ဆေးမှုပြုလုပ်ပိုင်ခွင့်ရှိသည်။ အဆိုပါ ကော်မတီ၏ဆုံးဖြတ်ချက်သည် ပေါ်ပေါက်လာသည့် ပြဿနာ၊ လွှဲအပ်ပေးပို့သည့်ကိစ္စရပ်များ သို့မဟုတ် ဤနည်းဥပဒေအရ ပြုလုပ်သည့် စုံစမ်းစစ်ဆေးမှုအပေါ် အပြီးသတ်ဆုံးဖြတ်ချက်ဖြစ်သည်။

၂၁။ အကယ်၍ ရွေးကောက်တင်မြှောက်ခံရသူတစ်ဦးသည် တရားဝင်ရွေးချယ်ခြင်းခံရသူမဟုတ်ဟု အဆိုပါ ကော်မတီကဆုံးဖြတ်လျှင် ကောင်စီ၌ ပေါ်ပေါက်လာမည့် လစ်လပ်သည့် ကောင်စီဝင်နေရာအတွက် ဤမှ နောက်တွင် ပြဋ္ဌာန်းသည့် အကြောင်းအားလျော်စွာ ပေါ်ပေါက်လာသည့် လစ်လပ်နေရာအတွက် ရွေးချယ် ရမည့်နည်းလမ်းဖြင့် ရွေးချယ်ဖြည့်စွက်ရမည်။

အခန်း (၄)

ရာထူးသက်တမ်း သတ်မှတ်ခြင်း

- ၂၂။ ဤနည်းဥပဒေများအရ ကောင်စီဝင်များစာရင်းကို ထုတ်ပြန်ကြေညာပြီးနောက် ရက်ပေါင်း ၆၀ အတွင်း ဥက္ကဋ္ဌသည် ပြည်ထောင်စုတရားသူကြီးချုပ်၏ အတည်ပြုချက်ဖြင့် ကောင်စီ၏ ပထမအကြိမ်အစည်းအဝေး ကို ခေါ်ယူကျင်းပရမည်။ အဆိုပါအစည်းအဝေးကျင်းပသည့်နေ့တွင် ယခင်ကောင်စီဝင်များသည် တာဝန်မှ နုတ်ထွက်ပြီးဖြစ်သည်ဟု မှတ်ယူရမည်။
- ၂၃။ ကောင်စီဝင်များ၏ သက်တမ်းသည် ဤအက်ဥပဒေအရ ဖွဲ့စည်းသည့်ကောင်စီ ပထမအကြိမ်အစည်း အဝေးကျင်းပသည့်နေ့မှစ၍ ငါးနှစ်ဖြစ်သည်။ ကောင်စီဝင်တစ်ဦးသည် သက်တမ်းတစ်ဆက်တည်းနှစ်ကြိမ် အထိသာ ကောင်စီဝင်အဖြစ် ဆောင်ရွက်ရမည်။
- ၂၄။ ပြည်ထောင်စုတရားသူကြီးချုပ်က အမည်စာရင်းတင်သွင်းသော ကောင်စီဝင်နေရာလစ်လပ်ပါ က ပြည်ထောင်စုတရားသူကြီးချုပ်က အမည်စာရင်းတင်သွင်းသော ပြည်ထောင်စုတရားလွှတ်တော်ချုပ် တရား သူကြီးဖြင့် ဖြည့်စွက်ရမည်။ ကျန်ကောင်စီဝင်နေရာ လစ်လပ်ပါက ကောင်စီ၏အဆိုပြုချက်ဖြင့် ဖြည့်တင်း နိုင်သည်။
- ၂၅။ ရွေးကောက်တင်မြှောက်ထားသည့် ကောင်စီဝင်များအကြား အကြောင်းအားလျော်စွာ လစ်လပ်နေရာ ပေါ်ပေါက်ပါက ကောင်စီသည် မဲအများဆုံးရသူထဲမှ ရွေးချယ်ရမည်။
- ၂၆။ နည်းဥပဒေ ၂၄ သို့မဟုတ် ၂၅ အရ ဖြည့်စွက်ခြင်းခံရသော ကောင်စီဝင်၏ သက်တမ်းသည် သက်ဆိုင်ရာ ကောင်စီဝင်၏ ကျန်ရှိသည့်သက်တမ်း ကုန်ဆုံးသည်အထိသာ ဖြစ်ရမည်။
- ၂၇။ (က) ကောင်စီဝင်တစ်ဦးသည် အမှုလိုက်ပါဆောင်ရွက်ခြင်းမှ ဆိုင်းငံ့ခြင်း သို့မဟုတ် တရားလွှတ်တော် ရှေ့နေစာရင်းမှ ပယ်ဖျက်ခြင်းခံရလျှင် ထိုသို့ဆိုင်းငံ့ကြောင်း သို့မဟုတ် တရားလွှတ်တော်ရှေ့နေစာရင်းမှ ပယ်ဖျက်ကြောင်း အမိန့်ချမှတ်သည့်နေ့မှစ၍ ကောင်စီဝင်အဖြစ်မှ ရပ်စဲပြီးဖြစ်သည်ဟု မှတ်ယူရမည်။
- (ခ) ကောင်စီဝင်တစ်ဦးသည် ကောင်စီအစည်းအဝေးတက်ရောက်ရန် သုံးကြိမ်ဆက်တိုက်အကြောင်းမဲ့ ပျက်ကွက်ခဲ့လျှင် ထိုသူသည် တာဝန်မှ နုတ်ထွက်ပြီးဖြစ်သည်ဟု မှတ်ယူရမည်။

<ပြင်ဆင် 06.04.2020>

အခန်း (၅)

အစည်းအဝေးများ ကျင်းပခြင်းနှင့် အစည်းအဝေးအထမြောက်ခြင်း

- ၂၈။ ကောင်စီအစည်းအဝေးများကို ဥက္ကဋ္ဌ၏ ညွှန်ကြားချက်အရ အတွင်းရေးမှူးက စီစဉ်ကျင်းပရမည်။
- ၂၉။ အတွင်းရေးမှူးသည် ကောင်စီအစည်းအဝေးများကျင်းပရန် အကြောင်းကြားစာများကို အချိန်နှင့် တစ်ပြေးညီ ပေးပို့နိုင်ရေးအတွက် စီစဉ်ဆောင်ရွက်ရမည်။
- ၃၀။ ကောင်စီအစည်းအဝေးများ၌ ကောင်စီဝင် ထက်ဝက်ကျော် တက်ရောက်ပါက အစည်းအဝေး တရားဝင်အထမြောက်သည်။

<ပြင်ဆင် 06.04.2020>

အခန်း (၆)

ဒုတိယဥက္ကဋ္ဌနှင့် အတွင်းရေးမှူးတို့ ရွေးကောက်တင်မြှောက်ခြင်းနှင့် ရာထူးသက်တမ်းသတ်မှတ်ခြင်း

- ၃၁။ ကောင်စီသည် ရွေးကောက်တင်မြှောက်ခံရသည့် ကောင်စီဝင်များထဲမှ ဒုတိယဥက္ကဋ္ဌတစ်ဦးနှင့် အတွင်း ရေးမှူးတစ်ဦးတို့ကို ရွေးကောက်တင်မြှောက်ရမည်။ ၎င်းတို့၏ ရာထူးသက်တမ်းသည် ငါးနှစ်ဖြစ်သည်။

- ၃၂။ (က) ဒုတိယဥက္ကဋ္ဌနှင့် အတွင်းရေးမှူးတို့ ရွေးကောက်တင်မြှောက်ခြင်းကို ကောင်စီဝင်များ ရွေးကောက် တင်မြှောက်ပြီးနောက် ကျင်းပသည့်ကောင်စီ၏ ပထမအကြိမ်အစည်းအဝေး၌ ပြုလုပ်ရမည်။

(ခ) ရွေးကောက်တင်မြှောက်ခြင်းကို ကောင်စီ၏ဆုံးဖြတ်ချက်နှင့်အညီ လျှို့ဝှက်မဲပေးစနစ်ဖြင့် ပြုလုပ်ရ မည်။

(ဂ) ရွေးကောက်တင်မြှောက်ခံရသည့် ကောင်စီဝင်များအားလုံး အစည်းအဝေးသို့ တက်ရောက်ပြီး ဆန္ဒမဲ ပေးရမည်။

အခန်း (၇)

အထွေထွေ

- ၃၃။ ကောင်စီဝင် လစ်လပ်မှုရှိသော်လည်း တရားလွှတ်တော်ရှေ့နေများကောင်စီမှာ ဖွဲ့စည်းထားသည်ဟု မှတ်ယူရမည်။
- ၃၄။ ကောင်စီ၏ ဆုံးဖြတ်ချက်များကို ထုတ်ဖော်ပြောကြား၍ မှတ်တမ်းတင်ခြင်းအားဖြင့် ပြုလုပ်ရမည်။ အစည်းအဝေးတက်ရောက်သည့် ကောင်စီဝင်တစ်ဦးချင်းအနေဖြင့် မဲတစ်မဲပေးပိုင်ခွင့်ရှိသည်။ အစည်းအဝေး၏ ဥက္ကဋ္ဌသည် မဲအရေအတွက် တူညီနေသည့်ကိစ္စတွင် အဆုံးအဖြတ်ပေးသည့် မဲပေးပိုင်ခွင့် ရှိသည်။
- ၃၅။ ကောင်စီက ဆုံးဖြတ်ခဲ့သည့် အကြောင်းကိစ္စတစ်ရပ်ကို ဆုံးဖြတ်ချက်ချသည့်နေ့မှ ၆ လအတွင်း ပြန်လည်သုံးသပ်ခြင်း သို့မဟုတ် ပြန်လည်တင်ပြခြင်း မပြုလုပ်ရ။ ထို့ပြင် ဤနည်းဥပဒေအတွင်း အကျုံးဝင် သည့်ကိစ္စတစ်ရပ်ရပ်အား ဥက္ကဋ္ဌက ဆုံးဖြတ်ရမည်ဖြစ်ပြီး ၎င်း၏ဆုံးဖြတ်ချက်မှာ အပြီးသတ်ဖြစ်သည်။

၃၆။ အက်ဥပဒေ၊ ဤနည်းဥပဒေများနှင့် ဆန့်ကျင်မှုမရှိစေဘဲ ကောင်စီသည်
သင့်သည်ထင်မြင်သည့်အတိုင်း ကောင်စီ၏လုပ်ငန်းတာဝန်နှင့်စပ်လျဉ်းသည့် ကိစ္စရပ်များအတွက်
လုပ်ထုံးလုပ်နည်း၊ ညွှန်ကြားချက်၊ အမိန့်၊ ကြော်ငြာစာများ ထုတ်ပြန်နိုင်သည်။

ထွန်းထွန်းဦး

ပြည်ထောင်စုတရားသူကြီးချုပ်

ပြည်ထောင်စုတရားလွှတ်တော်ချုပ်

Myanmar Law Information System (MLIS)